

SENTENZA TAL-QORTI TAL-ĠUSTIZZJA (Ir-Raba' Awla)

8 ta' Settembru 2011 *

Fil-Kawzi magħquda C-89/10 u C-96/10,

li għandhom bħala suġġett talbiet għal deċiżjoni preliminari mressqa mir-Rechtbank van eerste aanleg te Brussel (il-Belġju), permezz ta' deċiżjonijiet, tad-29 u tat-12 ta' Jannar 2010, rispettivament, li waslu fil-Qorti tal-Ġustizzja fis-17 u fit-22 ta' Frar 2010, fil-proċeduri,

Q-Beef NV (C-89/10)

vs

Belgische Staat,

u

Frans Bosschaert (C-96/10)

vs

Belgische Staat,

* Lingwa tal-kawża: l-Olandiż.

Slachthuizen Georges Goossens en Zonen NV,

Slachthuizen Goossens NV,

IL-QORTI TAL-ĠUSTIZZJA (Ir-Raba' Awla),

komposta minn J.-C. Bonichot, President ta' Awla, L. Bay Larsen, C. Toader (Relatur),
A. Prechal u E. Jarašiūnas, Imħallfin,

Avukat Ġenerali: N. Jääskinen,
Reġistratur: C. Strömholm, Amministratur,

wara li rat il-proċedura bil-miktub u wara s-seduta tat-3 ta' Frar 2011,

wara li kkunsidrat l-osservazzjonijiet ipprezentati:

— għal Q-Beef NV u F. Bosschaert, minn J. Arnauts-Smeets, avukat,

— għal Slachthuizen Georges Goossens en Zonen NV u Slachthuizen Goossens NV,
minn A. D'Halluin u F. van Remoortel, avukati,

- għall-Gvern Belġjan, minn J.-C. Halleux, bħala aġent, assistit minn Y. Vastersavendts u E. Jacobowitz, avukati,

- għall-Kummissjoni Ewropea, minn S. Thomas u H. van Vliet, bħala aġenti,

wara li semgħet il-konklużjonijiet tal-Avukat Ġenerali, ipprezentati fis-seduta tas-26 ta' Mejju 2011,

tagħti l-preżenti

Sentenza

- 1 It-talbiet għal deċizzjoni preliminari jirrigwardaw il-konformita, mal-prinċipji ta' ekwivalenza u ta' effettività li jirriżultaw mid-dritt tal-Unjoni, ta' terminu speċjali ta' preskrizzjoni ta' hames snin previst mid-dritt nazzjonali tar-Renju tal-Belġju, kif ukoll id-determinazzjoni tal-bidu tad-dekorrenza ta' dan it-terminu.

- 2 Dawn it-talbiet tressqu fil-kuntest ta' kawzi bejn, minn naħa, Q-Beef NV (iktar 'il quddiem "Q-Beef") u l-Istat Belġjan (C-89/10) u, min-naħa l-oħra, F. Bosschaert u l-Istat Belġjan kif ukoll Slachthuizen Georges Goossens en Zonen NV u Slachthuizen Goossens NV (iktar 'il quddiem il-"kumpanniji Goossens") (C-96/10) dwar il-possibbiltà li jiġi applikat terminu ta' hames snin għal rikorsi pprezentati kontra l-Istat Belġjan bil-għan li jinkiseb ir-rimbors ta' kontribuzzjonijiet miġbura sabiex jiġi ffinanzjat il-Fond tas-Saħħa u tal-Produzzjoni tal-Annimali (iktar 'il quddiem il-"Fond").

Il-kuntest ġuridiku

Il-legiżlazzjoni nazzjonali dwar il-Fond

Il-Legiżlazzjoni tal-1987

- 3 Il-Liġi dwar is-Saħħa tal-Annimali, tal-24 ta' Marzu 1987 (*Moniteur belge* tas-17 ta' April 1987, iktar 'il quddiem il-“Liġi tal-1987”), stabbilixxiet skema ta' finanzjament għas-servizzi li jirrigwardaw il-ġlieda kontra l-mard tal-annimali u t-titjib tal-iġjene, tas-saħħa u tal-kwalità tal-annimali u tal-prodotti magħmula mill-annimali (iktar 'il quddiem l-“Iskema tal-1987”). Skont l-Artikolu 2 tagħha, l-għan ta' din il-liġi kien li “tiggieled kontra l-mard tal-annimali bl-iskop li tippromwovi s-saħħa pubblika u l-prospertà ekonomika ta' dawk li jżommu l-annimali”.
- 4 L-Artikolu 32(2) tal-Liġi tal-1987 kien jipprovdi li:

“Il-[Fond] huwa stabbilit mill-Ministeru tal-Agrikoltura [...]. L-għan ta' dan il-Fond huwa li jikkontribwixxi fil-finanzjament tal-kumpensi, tas-sussidji u ta' benefiċċji oħrajn għal dak li jirrigwarda l-ġlieda kontra l-mard tal-annimali u li t-titjib tal-iġjene, tas-saħħa u tal-kwalità tal-annimali u tal-prodotti magħmula mill-annimali. Il-Fond huwa ffinanzjat:

- 1° Mill-kontribuzzjonijiet obligatorji mħallsa mill-persuni fiżiċi jew ġuridiċi li jipproduċu, jipprocessaw, jitrasportaw, jinnegozjaw, ibigħu jew jikkummerċjalizzaw l-annimali;

[...]

Jekk il-kontribuzzjoni obligatorja tingabar minn persuni li jipproċessaw, jitrasportaw, jinnegozjaw, ibiġhu jew jikkumerċjalizzaw l-annimali jew prodotti magħmula mill-annimali, din għandha, għal kull tranżazzjoni tiġi ttrasferita sal-istadju tal-produttur”.

- 5 Il-Liġi tal-1987 kienet tawtorizza lir-Re jiddetermina b'digriet l-ammont ta' dawn il-kontribuzzjonijiet obligatorji kif ukoll il-modalitajiet tal-ġbir tagħhom. B'Digriet Irjali tal-11 ta' Diċembru 1987, dwar il-kontribuzzjonijiet obligatorji għall-Fond tas-Saħħa u tal-Produzzjoni tal-Annimali (*Moniteur belge* tat-23 ta' Diċembru 1987, p. 19317, iktar 'il quddiem id-“Digriet tal-1987”, kontribuzzjoni obligatorja għal kull annimali tal-ifrat, għoġol jew ħanżir maqtul jew esportat ħaj kienet imposta fuq il-biċċeriji u l-esportaturi, mill-1 ta' Jannar 1988. Il-kontribuzzjonijiet obligatorji imposti fuq il-biċċeriji u l-esportaturi kellhom jiġu ttrasferiti minnhom lill-fornituri tal-annimali, li, skont il-każ, jitrasferixxuhom lill-bejjiegħ, sabiex b'dan il-mod jaslju sal-produttur. Il-Liġi u d-Digriet tal-1987 ġew, sussegwentement, emendati diversi drabi. L-ebda wieħed minn dawn l-atti ma ġie nnotifikat lill-Kummissjoni skont l-Artikolu 93(3) tat-Trattat KEE (li sar l-Artikolu 93(3) tat-Trattat KE, li huwa stess sar l-Artikolu 88(3) KE).

Il-Liġi tal-1988

- 6 Wara d-Deciżjoni 91/538/KEE tal-Kummissjoni, tas-7 ta' Mejju 1991, dwar il-Fond tas-Saħħa u tal-Produzzjoni tal-Annimali fil-Belġu (ĠU L 294, p. 43), li tiddikjara l-Iskema tal-1987 inkompatibbli mas-suq komuni u skont il-liġi dwar il-ħolqien ta' Fond Baġitarju għas-saħħa u l-kwalità tal-annimali u tal-prodotti magħmula mill-annimali, tat-23 ta' Marzu 1998 (*Moniteur belge* tat-30 ta' April 1998, p. 13469, iktar 'il quddiem il-“Liġi tal-1998”), din l-iskema tħassret u giet issostitwita minn skema ġdida (iktar 'il quddiem l-“Iskema tal-1998”), li tinkludi skema ġdida ta' kontribuzzjonijiet obligatorji, applikabbli retroattivament mill-1 ta' Jannar 1988, kif ukoll Fond ġdid, il-Fond Baġitarju għas-saħħa u l-kwalità tal-annimali u tal-prodotti magħmula mill-annimali (iktar 'il quddiem, flimkien mal-Fond tal-Iskema tal-1987, il-“Fond”).

L-Iskema tal-1998 hija essenzjalment differenti minn dik tal-1987 peress li ma tipprovdix kontribuzzjonijiet għall-annimali importati u l-kontribuzzjonijiet għall-annimali esportati ma għadhomx jithallsu mill-1 ta' Jannar 1997.

- 7 L-Artikolu 5 tal-Liġi tal-1998 jipprovdi li l-Fond ikun iffinanzjat, b'mod partikolari, bil-kontribuzzjonijiet imposti mir-Re fuq persuni fiżiċi jew ġuridiċi li jipproduċu, jipproċessaw, jittrasportaw, jinnegozjaw, ibigħu jew jikkummerċjalizzaw annimali jew prodotti maghmula mill-annimali.
- 8 L-Artikolu 14 tal-Liġi tal-1998 jimponi kontribuzzjonijiet fuq il-biċċeriji u l-esportaturi. L-ammonti ta' dawn il-kontribuzzjonijiet ivarjaw skont il-perijodu li għalih huma dovuti. Skont dan l-artikolu:

“Il-kontribuzzjonijiet obligatorji li ġejjin għall-Fond għandhom jithallsu mill-biċċeriji u l-esportaturi:

[...].

Dawn il-kontribuzzjonijiet obligatorji huma ttrasferiti lill-produttur.

Dawn il-kontribuzzjonijiet obligatorji huma dovuti biss għall-annimali nazzjonali. Ma humiex dovuti għall-annimali importati. Lanqas ma huma dovuti għall-annimali esportati mill-1 ta' Jannar 1997.

Għal dak li jirrigwarda l-annimali importati, il-kontribuzzjonijiet obligatorji li, mill-1 ta' Jannar 1988, thallsu skont id-[Digriet tal-1987], emendat bid-Digriet Irjali tat-8 ta' April 1989, tat-23 ta' Novembru 1990, tad-19 ta' April 1993, tal-15 ta' Mejju 1995,

tal-25 ta' Frar 1996 u tat-13 ta' Marzu 1997, huma rimborsati lill-kredituri li jipproduċu l-prova li l-kontribuzzjonijiet obligatorji ma ġewx ittrasferiti minnhom lill-produttur jew li t-trasferiment tagħhom ġie annullat u li huma ħallsu l-kontribuzzjonijiet obligatorji kollha għall-annimali nazzjonali, inklużi l-annimali għall-qatla esportati u tal-annimali għat-trobbija u għal produzzjoni esportati”.

- 9 L-Artikoli 15 u 16 tal-Liġi tal-1998 jimponu kontribuzzjonijiet fuq il-persuni responsabbli mill-azjendi agrikoli fejn jinżammu l-majjali, kif ukoll fuq stabbilimenti tal-ħalib u t-titolari ta' liċenziji għal bejgħ ta' prodotti tal-ħalib.
- 10 It-tieni paragrafu tal-Artikolu 17(2) tal-Liġi tat-23 ta' Marzu 1998 jipprevedi tpaċija *ex lege* bejn id-djun fir-rigward tal-kontribuzzjonijiet imħallsa abbażi tal-Iskema tal-1987 u l-kontribuzzjonijiet dovuti abbażi tal-Iskema tal-1998.

Il-leġiżlazzjoni nazzjonali dwar l-irkupru ta' pagament mhux dovut u dwar il-preskrizzjoni

- 11 L-Artikolu 1376 tal-Kodiċi Ċivili Belġjan huwa fformulat kif ġej:

“Min jirċievi bi żball jew xjentement dak li mhux dovut lilu huwa obligat iħallas lura lil min għamel il-ħlas dak li rċieva indebitament.”

- 12 L-Artikolu 2262 a(1) tal-Kodiċi Ċivili, kif emendat bil-Liġi tal-10 ta' Ġunju 1998, li daħal fis-sehħ fis-27 ta' Lulju 1998 jipprovdi li:

“L-azzjonijiet personali kollha jaqgħu bil-preskrizzjoni wara għaxar snin.”

- 13 L-Artikolu 2244 tal-Kodiċi Ċivili, li jistabbilixxi l-kawżi prinċipali ta' interruzzjoni tal-preskrizzjoni, jipprovdi fil-paragrafi 1 u 2 tiegħu:

“Tahrika, ordni jew sekwestru nnotifikati lill-persuna li ma għandux jithalla jagħmel użu minn preskrizzjoni, huma interruzzjoni ċivili.

Tahrika tinterrompi l-preskrizzjoni sakemm tingħata deċiżjoni definittiva.”

- 14 L-Artikolu 100 tal-Liġijiet ikkoordinati dwar il-kontabbiltà tal-Istat tas-17 ta' Lulju 1991, (*Moniteur belge* tal-21 ta' Awwissu 1991, p. 17960, iktar 'il quddiem il-“Liġijiet ikkoordinati dwar il-kontabbiltà”), jipprovdi li:

“Huma preskritti u definittivament estinti favur l-Istat, mingħajr preġudizzju għar-revoki stabbiliti minn dispożizzjonijiet legali, regolamentari jew kuntrattwali oħrajn dwar il-kwistjoni:

1° id-djun li, filwaqt li kellhom jitressqu skont il-modalitajiet stabbiliti bil-liġi jew bir-regolament, ma tressqux f'terminu ta' hames snin mill-1 ta' Jannar tas-sena baġitarja li nħolqu matulha;

[...]”

- 15 L-Artikolu 101 tal-Liġijiet ikkoordinati dwar il-kontabbiltà jipprovdi li:

“[...] Il-bidu ta' azzjoni legali jissospendi l-preskrizzjoni sakemm tingħata deċiżjoni definittiva.”

- 16 Għal dak li jirrigwarda l-preskrizzjoni ta' azzjoni għall-infurzar ta' garanzija, l-Artikolu 2257 tal-Kodiċi Ċivili jipprovdi li:

“Il-preskrizzjoni ma tiddekorriex:

[...]

Fir-rigward ta' azzjoni għall-infurzat ta' garanzija, sakemm ma jseħx l-iżgumbrament;

[...]”

Il-proċedura quddiem il-Kummissjoni

- 17 Skont il-proċedura stabbilita fl-Artikolu 93 tat-Trattat, il-Kummissjoni kkonstatat, bid-Deċiżjoni 91/538 tagħha, li l-Iskema tal-1987 kienet inkompatibbli mas-suq komuni fis-sens tal-Artikolu 92 tat-Trattat KEE (li sar l-Artikolu 92 tat-Trattat KE, li huwa stess sar, wara emenda, l-Artikolu 87 KE) u, konsegwentement, li ma setgħetx tiġi iktar implementata, sa fejn il-kontribuzzjonijiet obbligatorji kienu imposti wkoll, fl-istadju tal-qatla, fuq animali u prodotti minn Stati Membri oħrajn.
- 18 B'ittri tas-7 ta' Diċembru 1995 u tal-20 ta' Mejju 1996, ir-Renju tal-Belġju nnotifika, skont l-Artikolu 93(3) tat-Trattat, abbozz ta' miżuri legiżlattivi għat-thassir tal-Iskema tal-1987 u għas-sostituzzjoni tagħha permezz ta' skema ġdida.

- 19 Dan l-abbozz ta' liġi, li kellu jsir il-Liġi tal-1998, kien jipprovdni b'mod partikolari soluzzjoni għall-problema tal-impożizzjoni ta' taxa għall-annimali importati li kienet wasslet lill-Kummissjoni, fid-Deciżjoni 1991/538 tagħha, sabiex tiddikjara l-Iskema tal-1987 inkompatibbli mas-suq komuni.
- 20 L-imsemmi abbozz ta' liġi kien iddikjarat kompatibbli mas-suq komuni bid-deciżjoni tal-Kummissjoni tat-30 ta' Lulju 1996 li tirrigwarda awtorizzazzjoni għal għajjnuna mill-Istat fil-kuntest tad-dispożizzjonijiet tal-Artikoli [87] u [88] tat-Trattat KE (ĠU 1997, C 1, p. 2).

Il-kawżi prinċipali u d-domandi preliminari

Il-Kawża C-89/10

- 21 Q-Beef hija impriża Belġjana li hija involuta fil-kummerċ tal-annimali u li, b'mod partikolari, tesporta annimali. Fil-kuntest ta' dawn l-esportazzjonijiet, hija ħallset diversi kontribuzzjonijiet lill-Istat Belġjan abbażi tal-leġiżlazzjoni applikabbli għall-Fond. Għaldaqstant, hija tikkonferma li ħallset, bejn ix-xahar ta' Jannar 1993 u dak ta' April 1998, ammont totali ta' EUR 137 164 li hija titlob ir-rimbors tiegħu lill-Istat Belġjan.
- 22 Wara s-sentenza tal-21 ta' Ottubru 2003, van Calster *et* (C-261/01 u C-262/01, Ġabra p. I-12249), peress li ġie stabbilit li ebda effett retroattiv ma seta' jingħata lill-Liġi tal-1998 għall-perijodu preċedenti għad-deciżjoni li biha l-Kummissjoni kienet iddikjarat l-abbozz ta' liġi li ta lok għal din il-liġi kompatibbli mas-suq komuni, fit-2 ta' April 2007, Q-Beef bdiet proċeduri kontra l-Istat Belġjan quddiem ir-Rechtbank van eerste aanleg te Brussel għar-rimbors tal-kontribuzzjonijiet ikkonċernati.

23 Skont il-qorti tar-rinviju, bis-saħħa tal-Artikolu 100(1) tal-Liġijiet ikkoordinati dwar il-kontabbiltà, it-terminu ta' preskrizzjoni ta' ħames snin beda jiddekorri, għad-dejn ta' Q-Beef dovut mill-Istat Belġjan, mill-1 ta' Jannar tas-sena baġitarja li matulha nħoloq, f'dan il-każ is-sena tad-dhul fis-seħħ tal-Liġi tal-1998, jiġifieri fl-1 ta' Jannar 1998, minħabba t-tpaċija stabbilita minn dan it-test bejn id-djun dovuti skont l-iskema l-ġdida u dik dwar il-kontribuzzjonijiet imħallsa skont l-iskema tal-1987, u li skada fil-31 ta' Diċembru 2002 f'nofsillejl. Peress li fit-2 ta' April 2007 inbdew proċeduri kontra l-Istat Belġjan, id-dejn ta' Q-Beef dovut mill-Istat Belġjan kien preskritt fid-dawl tad-dritt intern Belġjan. Skont din il-qorti u kuntrarjament għal dak sostnut minn Q-Beef, is-sentenza van Calster *et*, iċċitata iktar 'il fuq, kellha biss effett dikjaratorju fir-rigward tad-dritt nazzjonali u ma tagħtix lok għall-bidu tad-dekorrenza tal-preskrizzjoni.

24 F'dawn iċ-ċirkustanzi, ir-Rechtbank van eerste aanleg te Brussel ddecidiet li tissospendi l-proċeduri u tagħmel lill-Qorti tal-Ġustizzja d-domandi preliminari li ġejjin:

“1) Id-dritt Komunitarju jipprekludi lil qorti nazzjonali milli tapplika terminu ta' preskrizzjoni ta' ħames snin previst fis-sistema legali [ordinament ġuridiku] nazzjonali għad-dejn dovut mill-Istat, fir-rigward ta' azzjonijiet għall-irkupru ta' taxxi li tħallsu lil Stat Membru skont sistema mħallta ta' għajjnuna u ta' taxxa u li mhux biss irrizulta li kienet parzjalment illegali, iżda wkoll parzjalment inkompatibbli mad-dritt Komunitarju, u li tħallsu qabel id-dhul fis-seħħ ta' sistema ġdida ta' għajjnuna u ta' kontribuzzjonijiet obbligatorji li tissostitwixxi l-ewwel sistema u li, permezz ta' deċiżjoni finali tagħha, il-Kummissjoni ddikjarata kompatibbli mad-dritt Komunitarju, iżda mhux sa fejn dawn il-kontribuzzjonijiet jiġu imposti retroattivament għal perijodu qabel id-data ta' din id-deċiżjoni?

2) Id-dritt Komunitarju jipprekludi lil Stat Membru milli jkun jista' jinvoqa, b'suċċess, termini ta' preskrizzjoni nazzjonali li huma partikolarment favorih meta mqabbla mad-dritt komuni nazzjonali, sabiex jiddefendi ruħu fil-proċeduri mressqa kontrih minn individwu, bl-għan li jiżgura l-protezzjoni tad-drittijiet li dan

tal-aħħar għandu taħt it-Trattat KE, bħal fil-każ deskritt mill-qorti nazzjonali, fejn dawn it-termini ta' preskrizzjoni nazzjonali partikolarment favorevoli għandhom il-konsegwenza li jirrendu impossibbli l-irkupru ta' taxxi li thallsu lil Stat Membru skont sistema mhallta ta' għajjnuna u ta' taxxa li mhux biss irriżulta li kienet parzjalment illegali, iżda wkoll parzjalment inkompatibbli mad-dritt Komunitarju, u li l-inkompatibbiltà tiegħu mad-dritt Komunitarju giet ikkonstatata mill-Qorti tal-Ġustizzja tal-Komunitajiet Ewropej biss wara l-iskadenza ta' dawn it-termini ta' preskrizzjoni nazzjonali partikolarment favorevoli, anki jekk l-illegalità kienet teżisti precedentement?"

Il-Kawża C-96/10

25 F. Bosschaert huwa bidwi li, matul il-perijodu ta' bejn l-1989 u l-1996, hallas lill-kumpanniji Goossens il-kontribuzzjonijiet intizi għall-Fond għall-annimali maqtula f'ismu. Huwa ħallas il-kontribuzzjonijiet lil Slachthuizen Georges Goossens en Zonen NV li, min-naħa tagħha, ittrażmettihom lil Slachthuizen Goossens NV, li ttrasferithom fil-Fond. F. Bosschaert jitlob ir-rimbors ta' dawn il-kontribuzzjonijiet, jiġifieri t-total ta' EUR 38 842,46, minħabba li dawn kienu ġew imposti fuqu illegalment, il-leġiżlazzjoni f'dan il-qasam kienet kuntrarja għad-dritt tal-Unjoni.

26 Fil-31 ta' Lulju 2007, wara s-sentenza van Calster *et*, iċċitata iktar 'il fuq, F. Bosschaert beda proċeduri quddiem ir-Rechtbank van eerste aanleg te Brussell, kontra l-Istat Belġjan, prinċipalment, sabiex jikseb ir-rimbors tal-kontribuzzjonijiet imħallsa indebitament minnu u, sussidjarjament, kontra l-kumpanniji Goossens fil-każ li r-rikors dirett tiegħu kontra l-Istat Belġjan ma jintlaqax.

- 27 Bin-noti tagħhom ippreżentati fil-21 ta' Novembru 2007, fil-kuntest tal-imsemmija proċedura, il-kumpanniji Goossens ressqw żewġ talbiet incidentalni kontra l-Istat Belġjan, jiġifieri, minn naħa, azzjoni għall-infurzar ta' garanzija fil-każ li huma jiġu kkundannati jirrimborsaw il-kontribuzzjonijiet miġbura mingħand F. Bosschaert u, min-naħa l-oħra, azzjoni għar-rimbors tal-kontribuzzjonijiet li huma stess hallsu għall-Fond.
- 28 Bħal fil-Kawża C-89/10, il-qorti tar-rinviju tirreleva li, fir-rigward tad-dritt intern Belġjan, l-azzjonijiet għar-rimbors ta' F. Bosschaert u tal-kumpanniji Goossens kontra l-Istat Belġjan huma preskritti. Hija tikkunsidra wkoll li, kuntrarjament għal dak li sostnew F. Bosschaert u l-kumpanniji Goossens, is-sentenza van Calster *et*, iċċitata iktar 'il fuq għandha natura sempliċement dikjaratorja, peress li hija ma tikkostitwix in-natura indebita tal-pagamenti li saru, peress li kulma tagħmel huwa li tikkonstata li t-taxxi kienu illegali sa fejn huma kienu imposti b'effett retroattiv.
- 29 Min-naħa l-oħra, minħabba li r-rikorsi ppreżentati minn F. Bosschaert kontra l-kumpanniji Goossens huma kkwalifikati bħala "azzjonijiet personali", huma jaqgħu bil-preskrizzjoni wara għaxar snin. Dan it-terminu ġie introdott, għall-kawżi bejn l-individwi, bil-Liġi tal-10 ta' Ġunju 1998, li emendat il-Kodiċi Ċivili, beda jiddekorri biss fis-27 ta' Lulju 1998, id-data meta daħlet fis-seħħ din il-liġi. Konsegwentement, il-31 ta' Lulju 2007, id-data ta' dawn ir-rikorsi, il-preskrizzjoni kienet għadha ma bdietx tiddekorri. Għal dak li jirrigwarda r-rikorsi għall-infurzar ta' garanzija kontra l-Istat Belġjan ippreżentati fil-21 ta' Novembru 2007 mill-kumpanniji Goossens, dawn ma kinux preskritti *a fortiori*, għaliex huma saru wara r-rikorsi ppreżentati minn F. Bosschaert matul ix-xahar ta' Lulju 2007.
- 30 F'dawn iċ-ċirkustanzi, ir-Rechtbank van eerste aanleg te Brussel iddeċidiet li tissospendi l-proċeduri u tagħmel lill-Qorti tal-Ġustizzja tliet domandi preliminari, fejn l-ewwel u t-tielet waħda huma identiċi għall-ewwel u għat-tieni domandi tal-Kawża C-89/10 rispettivament, kif riprodotti fil-punt 24 ta' din is-sentenza, u li t-tieni waħda minnhom hija fformulata kif ġej:

“Id-dritt Komunitarju jipprekludi li, meta Stat Membru jimponi taxxi fuq individwu li, min-naħa tiegħu, għandu jgħaddi [jittrasferixxi] dawn it-taxxi lil individwi oħra li magħhom jeżerċita attività kummerċjali f’settur fejn l-Istat Membru impona sistema mħallta ta’ għajnunata u ta’ taxxi, iżda li din is-sistema sussegwentement irriżultat mhux biss parzjalment illegali iżda wkoll parzjalment inkompatibbli mad-dritt Komunitarju, dawn l-individwi jkunu, skont dispozizzjonijiet nazżjonali, suġġetti għal terminu ta’ preskrizzjoni iqsar għal dak li jikkonċerna l-irkupru, fir-rigward tal-Istat Membru, ta’ kontribuzzjonijiet li jmorru kontra d-dritt Komunitarju, filwaqt li għandhom terminu ta’ preskrizzjoni itwal għall-irkupru tal-istess kontribuzzjonijiet fir-rigward ta’ individwu li jintervjeni bħala intermedjarju, bir-riżultat li dan l-intermedjarju eventwalment isib ruħu f’sitwazzjoni fejn azzjoni mibdija kontrih ma tkunx preskritta, bil-kontra ta’ dik mibdija kontra l-Istat Membru u li għaldaqstant dan l-intermedjarju jista’ jkollu azzjoni mibdija kontrih minn operatori oħra u li, skont il-każ, ikollu jsejjaħ lill-Istat Membru bħala garanti, iżda ma jistax jirkupra fil-konfront ta’ dan l-Istat Membru l-imposti [il-kontribuzzjonijiet] li hu stess ħallas direttament lil dan tal-aħħar?”

- ³¹ Permezz ta’ digriet tal-President tal-Qorti tal-Ġustizzja, tas-6 ta’ April 2010, il-Kawżi C-89/10 u C-96/10 ġew magħquda flimkien għall-finijiet tal-proċedura bil-miktub u orali kif ukoll tas-sentenza.

Fuq id-domandi preliminari

Osservazzjoni preliminari

- ³² Skont ġurisprudenza stabbilita, meta f’qasam partikolari jkun jeżisti nuqqas ta’ leġiżlazzjoni tal-Unjoni, huwa l-kompitu tal-ordinament ġuridiku intern ta’ kull Stat Membru li jahtar il-qrati kompetenti u li jistabbilixxi regoli proċedurali għal azzjonijiet intiżi sabiex jiżguraw il-protezzjoni ta’ drittijiet li l-individwi jinwokaw taħt id-dritt

tal-Unjoni, sakemm, minn naħa waħda, tali regoli ma jkunux inqas favorevoli minn dawk applikabbli għal azzjonijiet simili ta' natura interna (prinċipju ta' ekwivalenza) u li ma jirrendux prattikament impossibbli jew eċċessivament diffiċli l-eżerċizzju tad-drittijiet li jirriżultaw mill-ordinament ġuridiku tal-Unjoni (prinċipju ta' effettività) (ara, b'mod partikolari, is-sentenza tad-19 ta' Mejju 2011, *Iaia et*, C-452/09, Ġabra p. I-4043, punt 16 u l-ġurisprudenza ċċitata).

Fuq l-ewwel domanda fil-Kawzi C-89/10 u C-96/10

- 33 B'din id-domanda, il-qorti tar-rinviju tistaqsi, essenzjalment, jekk id-dritt tal-Unjoni jipprekludix, f'ċirkustanzi bħal dawk tal-kawża prinċipali, l-applikazzjoni ta' terminu ta' preskrizzjoni ta' ħames snin, previst fl-ordinament ġuridiku intern għad-djun dovuti mill-Istat, fir-rigward ta' azzjonijiet għall-irkupru ta' taxxi li thallsu bi ksur tad-dritt tal-Unjoni skont "sistema mħallta ta' għajjnuna u ta' taxxi".
- 34 F'dan ir-rigward, għandu jifakkar li, fin-nuqqas ta' regoli armonizzati li jirregolaw ir-rimbors ta' taxxi imposti bi ksur tad-dritt tal-Unjoni, l-Istati Membri għandhom id-dritt li japplikaw il-modalitajiet proċedurali previsti mill-ordinament ġuridiku intern tagħhom, b'mod partikolari fil-qasam ta' termini ta' dekanzenza, sugġett għall-osservanza tal-prinċipji ta' ekwivalenza u ta' effettività.
- 35 F'dan il-każ, jidher li l-prinċipju ta' ekwivalenza ma huwiex miksur, peress li t-terminu ta' ħames snin japplika għad-djun kollha dovuti mill-Istat Belġjan u l-applikabbiltà tiegħu ma tiddependix fuq il-kwistjoni dwar jekk dan id-djun jirriżultax minn ksur tad-dritt nazzjonali jew tad-dritt tal-Unjoni, fatt li hija l-qorti tar-rinviju li għandha tivverifikah.

- 36 Fir-rigward tal-prinċipju ta' effettività, il-Qorti tal-Ġustizzja rrikonoxxiet il-kompatibbiltà mad-dritt tal-Unjoni tal-iffissar ta' termini raġjonevoli għall-prezentata ta' rikorsi taht piena ta' dekadenza fl-interess taċ-ċertezza legali li tippoteġi kemm lill-persuna taxxabbli kif ukoll lill-amministrazzjoni kkonċernata. Fil-fatt, tali termini ma humiex ta' natura li jirrendu Prattikament impossibbli jew eċċessivament diffiċli l-eżerċizzju tad-drittijiet mogħtija mill-ordinament ġuridiku tal-Unjoni, anki jekk, bħala regola, l-iskadenza ta' dawn it-termini tirriżulta fiċ-ċaħda, totali jew parzjali, tal-azzjoni mressqa (ara s-sentenza Iaia *et*, iċċitata iktar 'il quddiem, punt 17 u l-ġurisprudenza ċċitata). F'dan ir-rigward, bħala eżempju, terminu nazzjonali ta' dekadenza ta' tliet snin tqis bħala raġjonevoli (ara, f'dan is-sens, is-sentenza tal-15 ta' April 2010, Barth, C-542/08, Ġabra p. I-3189, punt 29).
- 37 Fil-kawża prinċipali, u kif ukoll jirriżulta mid-deċizzjoni tar-rinviju, ma huwiex ikkontestat li t-terminu ta' preskrizzjoni applikabbli huwa terminu ta' hames snin, li, fin-nuqqas ta' ċirkustanzi partikolari miġjuba għall-attenzjoni tal-Qorti tal-Ġustizzja, ma jistax jiġi kkunsidrat li jmur kontra l-prinċipju ta' effettività.
- 38 Konsegwentement, ir-risposta għall-ewwel domanda fil-Kawżi C-89/10 u C-96/10 għandha tkun li d-dritt tal-Unjoni ma jipprekludix, f'ċirkustanzi bħal dawk tal-kawża prinċipali, l-applikazzjoni ta' terminu ta' preskrizzjoni ta' hames snin, previst fl-ordinament ġuridiku intern għad-djun dovuti mill-Istat, fir-rigward ta' azzjonijiet għall-irkupru ta' taxxi li thallsu bi ksur tad-dritt tal-Unjoni skont "sistema mħallta ta' għajnuma u ta' taxxi".

Fuq it-tieni domanda fil-Kawża C-96/10

- 39 B'din id-domanda, il-qorti tar-rinviju tistaqsi, essenzjalment, jekk id-dritt tal-Unjoni jipprekludix leġiżlazzjoni nazzjonali li, f'ċirkustanzi bħal dawk tal-kawża prinċipali, tagħti lil individwu terminu itwal sabiex jikseb l-irkupru ta' taxxi mingħand individwu iehor li aġixxa bħala intermedjarju, li hallashom lillu u li sussegwentement hallashom f'isem l-ewwel individwu għall-benefiċċju tal-Istat, filwaqt li, jekk dan l-individwu

kien iħallas dawn it-taxxi direttament lil dan tal-aħħar, l-azzjoni tal-ewwel individwu kienet tkun sugġetta għal terminu iqsar.

- 40 F'dan il-każ, skont il-qorti tar-rinviju, l-azzjonijiet għar-rimbors ta' F. Bosschaert u tal-kumpanniji Goossens kontra l-Istat, huma preskritti minħabba l-fatt li t-terminu ta' preskrizzjoni speċifiku ta' hames snin previst għad-djun dovuti mill-Istat, filwaqt li l-azzjoni ta' F. Bosschaert kontra dawn il-kumpanniji ma hijiex preskritta peress li hija kienet giet ipprezentata fit-terminu ta' preskrizzjoni ta' għaxar snin applikabbli għall-irkupru ta' pagament mhux dovut bejn individwi.
- 41 F'dan il-kuntest, għandu jittfakkar ukoll li, skont ġurisprudenza stabbilita tal-Qorti tal-Ġustizzja, id-dritt tal-Unjoni ma jipprojbixxix lil Stat Membru li jipprekludi terminu nazzjonali ta' dekadenza ta' tliet snin, għal azzjonijiet għar-rimbors ta' taxxi miġbura bi ksur tad-dritt Komunitarju, li jidderoga mill-iskema komuni tal-azzjoni għall-irkupru ta' pagament mhux dovut bejn l-individwi, sugġetta għal terminu iktar favorevoli, sakemm dan it-terminu ta' dekadenza japplika bl-istess mod għall-azzjonijiet għar-rimbors ta' dawn it-taxxi li huma bbażati fuq id-dritt Komunitarju u għal dawk li huma bbażati fuq id-dritt nazzjonali (ara s-sentenzi tal-15 ta' Settembru 1998, *Edis*, C-231/96, *Ġabra* p. I-4951, punt 39, u *Spac*, C-260/96, *Ġabra* p. I-4997, punt 23, kif ukoll tal-10 ta' Settembru 2002, *Prisco* u *CASER*, C-216/99 u C-222/99, *Ġabra* p. I-6761, punt 70).
- 42 Barra minn hekk, it-termini ta' preskrizzjoni jaqdu, b'mod ġenerali, l-funzjoni li tiġi ggarantita ċ-ċertezza legali, li tipproteġi min-naħa tagħha lill-persuna taxxabbli u l-amministrazzjoni kkonċernata (ara, f'dan is-sens, is-sentenzi *Edis*, iċċitata iktar 'il fuq, punt 35, u tat-28 ta' Ottubru 2010, *SGS Belgium et*, C-367/09, *Ġabra* p. I-10761, punt 68). Il-Qorti tal-Ġustizzjoni ddeċidiet ukoll li l-prinċipju ta' effettività ma jinkisirx fil-każ ta' terminu nazzjonali ta' preskrizzjoni allegatament iktar vantaġġuż għall-amministrazzjoni fiskali mit-terminu ta' preskrizzjoni fis-sehħ għall-individwi (ara, f'dan is-sens, is-sentenza tat-8 ta' Mejju 2008, *Ecotrade*, C-95/07 u C-96/07, *Ġabra* p. I-3457, punti 49 sa 54).

- 43 Min-naħa l-oħra, il-prinċipju ta' effettività jinkiser fl-ipotezi li fiha l-kumpanniji Goossens la kellhom id-dritt li jiksbur-rimbors tat-taxxa kkonċernata matul it-terminu ta' ħames snin u lanqas, wara azzjoni għall-irkupru tal-pagament mhux dovut mibdija wara l-iskadenza tal-imsemmi terminu minn F. Bosschaert kontra l-imsemmija kumpanniji, il-possibbiltà li jdur kontra l-Istat, b'tali mod li l-konsegwenzi tal-pagamenti mhux dovuti ta' taxxi imputabbli lill-Istat ikunu sostnuti biss minn dawn il-kumpanniji intermedjarji.
- 44 Madankollu, fil-kawża prinċipali, skont il-qorti tar-rinviju u kuntrarjament għal dak li sostna l-Gvern Belġjan fl-osservazzjonijiet bil-miktub tiegħu, jekk il-kumpanniji Goossens kienu kkundannati jirrimborsaw il-kontribuzzjonijiet li huma indebitament għabru, huma setgħu jirkupraw dawn is-somom mingħand l-Istat, billi jibdeu minflok azzjoni għall-irkupru ta' pagament mhux dovut, li tali azzjoni taqa' bil-preskrizzjoni wara ħames snin, azzjoni għall-infurzar ta' garanzija fir-rigward ta' obbligu personali. Fil-fatt, skont il-qorti tar-rinviju, ir-rikorsi għall-infurzar ta' garanzija pprezentati mill-kumpanniji Goossens fil-21 ta' Novembru 2007 kontra l-Istat Belġjan ma humiex preskritti.
- 45 Konsegwentement ir-risposta għat-tieni domanda fil-Kawża C-96/10 għandha tkun li d-dritt tal-Unjoni ma jipprekludix leġislazzjoni nazzjonali li, f'ċirkustanzi bħal dawk tal-kawża prinċipali, tagħti lil individwu terminu itwal sabiex jikseb l-irkupru ta' taxxi mingħand individwu ieħor li aġixxa bħala intermedjarju, li hallashom indebitament lilu u li sussegwentement hallashom f'isem l-ewwel individwu għall-benefiċċju tal-Istat, filwaqt li, jekk dan l-individwu kien iħallas dawn it-taxxi direttament lil dan tal-aħħar, l-azzjoni ta' dan l-individwu kienet tkun sugġetta għal terminu ta' rkupru iqsar, li jidderoga mill-iskema ta' dritt komuni tal-azzjoni għall-irkupru ta' pagament mhux dovut, peress li l-individwi li jaġixxu bħala intermedjarji jibbenefikaw jistgħu effettivament jitolbu lill-Istat Membru l-ammonti eventwalment mħallsa għall-benefiċċju ta' individwi oħrajn.

Fuq it-tieni domanda fil-Kawża C-89/10 u fuq it-tielet domanda fil-Kawża C-96/10

- 46 B'din id-domanda, il-qorti tar-rinviju tistaqsi essenzjalment jekk, f'ċirkustanzi bħal dawk tal-kawża prinċipali, il-konstatazzjoni mill-Qorti tal-Ġustizzja, f'sentenza mogħtija wara rinviju għal deċiżjoni preliminari, tal-inkompatibbiltà tan-natura retroattiva tal-legiżlazzjoni nazzjonali inkwistjoni mad-dritt tal-Unjoni għandhiex effett fuq il-bidu tad-dekorrenza tat-terminu ta' preskrizzjoni previst fl-ordinament ġuridiku intern għad-djun dovuti mill-Istat.
- 47 Fl-ewwel lok, għandu jiġi ppreċiżat li, kif irrileva l-Avukat Ġenerali fil-punt 55 tal-konkluzjonijiet tiegħu, il-kwistjoni tad-determinazzjoni tal-bidu tad-dekorrenza tat-terminu ta' preskrizzjoni taqa' bħala prinċipju taht id-dritt nazzjonali. Fil-fatt, skont ġurisprudenza stabbilita, il-konstatazzjoni sussegwenti mill-Qorti tal-Ġustizzja tal-ksur tad-dritt tal-Unjoni, bħala prinċipju, ma jkollhiex impatt fuq il-bidu tad-dekorrenza tat-terminu ta' preskrizzjoni (ara s-sentenza Iaia *et*, iċċitata iktar 'il fuq, punt 22 u l-ġurisprudenza ċċitata).
- 48 Fit-tieni lok, kuntrarjament għal dak li jsostnu r-rikorrentii fil-kawża prinċipali u skont ġurisprudenza stabbilita sew, sentenza mogħtija minn rinviju għal deċiżjoni preliminari ma għandhiex valur kostitutiv iżda sempliċement dikjaratorju bil-konsegwenza li l-effetti tagħha, bħala prinċipju, imorru lura għad-data tad-dhul fis-sehħ tar-regola interpretata (ara s-sentenza tat-12 ta' Frar 2008, *Kempter*, C-2/06, *Ġabra p. I-411*, punt 35 u l-ġurisprudenza ċċitata).
- 49 Fir-rigward tal-bidu tad-dekorrenza tat-terminu ta' preskrizzjoni, huwa minnu li l-Qorti tal-Ġustizzja ddeċidiet li, sad-data tat-traspożizzjoni korretta ta' direttiva, l-Istat Membru li jkun naqas ma jistax jeċċepixxi t-tressiq tardiv ta' azzjoni ġudizzjarja pprezentata kontrih minn individwu sabiex jiproteġi d-drittijiet irrikonoxxuti lilu mid-dispożizzjonijiet ta' din id-direttiva u li terminu għall-prezentata ta' rikors taht id-dritt nazzjonali jista' jibda jiddekorri biss minn din id-data (ara s-sentenza tal-25 ta' Lulju 1991, *Emmott*, C-208/90, *Ġabra p. I-4269*, punt 23).

- 50 Madankollu, skont ġurisprudenza stabbilita wara s-sentenza Emmot, iċċitata iktar 'il fuq, il-Qorti tal-Ġustizzja ammettiet li l-Istat Membru li jkun naqas jista' jipprekludi d-dekadenza ta' azzjonijiet ġudizzjarji, anki jekk fid-data tal-preżentata tar-rikorsi jkun għadu ma ttrasponiex b'mod korrett id-direttiva inkwistjoni, billi ddeċidiet li s-soluzzjoni stabbilita fis-sentenza Emmott kienet iġġustifikata miċ-ċirkustanzi li kienu partikolari għall-kawża li tat lok għal din is-sentenza, fis-sens li d-dekadenza kienet wasslet biex iċaħħad totalment lir-rikorrenti fil-kawża prinċipali mill-possibbiltà li tinwoka d-dritt tagħha taht direttiva (ara s-sentenza Iaia *et*, iċċitata iktar 'il fuq, punt 19 u l-ġurisprudenza ċċitata).
- 51 F'dan ir-rigward, il-Qorti tal-Ġustizzja speċifikat li d-dritt tal-Unjoni ma jipprekludix li awtorità nazzjonali teċċepixxi mill-iskadenza ta' terminu ta' preskrizzjoni raġonevoli ħlief jekk l-aġir tal-awtoritajiet nazzjonali flimkien mal-eżistenza ta' terminu ta' dekadenza jwasslu biex iċaħħdu totalment persuna mill-possibbiltà li tinwoka d-drittijiet tagħha quddiem il-qrati nazzjonali (ara, f'dan is-sens, is-sentenzi ċċitati iktar 'il fuq Barth, punt 33, kif ukoll Iaia *et*, punt 21).
- 52 Fil-kawżi prinċipali, skont il-qorti tar-rinviju, it-terminu ta' preskrizzjoni beda jiddekorri mill-1 ta' Jannar 1998, sabiex jiskadi fil-31 ta' Diċembru 2002, filwaqt li s-sentenza van Calster *et*, iċċitata iktar 'il fuq, ġiet deċiża biss fil-21 ta' Ottubru 2003, jiġifieri sew wara l-iskadenza tat-terminu speċifiku ta' preskrizzjoni ta' hames snin. Madankollu, l-iffissar tal-bidu tad-dekorrenza tal-imsemmi terminu fl-1 ta' Jannar 1998 ma kienx ta' natura li jċaħħad totalment lill-persuni kkonċernati mill-possibbiltà li jinwokaw quddiem il-qrati nazzjonali d-drittijiet li huma jibbenefikaw minnhom skont id-dritt tal-Unjoni, kif dan intwera mir-rikors ġudizzjarji ppreżentati quddiem il-qrati Belġjani fil-kawża li tat lok għall-imsemmija sentenza van Calster *et*.
- 53 Fid-dawl tal-kunsiderazzjonijiet kollha preċedenti, ir-risposta għat-tieni domanda fil-Kawża C-89/10 u għat-tielet domanda fil-Kawża C-96/10 għandha tkun li, fiċ-ċirkustanzi bħal dawk tal-kawża prinċipali, il-konstatazzjoni mill-Qorti tal-Ġustizzja, f'sentenza mogħtija wara rinviju għal deċiżjoni preliminari, tal-inkompatibbiltà tan-natura retroattiva tal-leġiżlazzjoni nazzjonali inkwistjoni mad-dritt tal-Unjoni ma

għandhiex effett fuq il-bidu tad-dekorrenza tat-terminu ta' preskrizzjoni previst fl-ordinament ġuridiku intern għad-djun dovuti mill-Istat.

Fuq l-ispejjeż

- 54 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (Ir-Raba' Awla) taqta' u tiddeċiedi:

- 1) **Id-dritt tal-Unjoni ma jipprekludix, f'ċirkustanzi bħal dawk tal-kawża prinċipali, l-applikazzjoni ta' terminu ta' preskrizzjoni ta' hames snin, previst fl-ordinament ġuridiku intern għad-djun dovuti mill-Istat, fir-rigward ta' azzjonijiet għall-irkupru ta' taxxi li tħallsu bi ksur tad-dritt tal-Unjoni skont "sistema mhallta ta' għajjnuna u ta' taxxi".**

- 2) **Id-dritt tal-Unjoni ma jipprekludix leġiżlazzjoni nazzjonali li, f'ċirkustanzi bħal dawk tal-kawża prinċipali, tagħti lil individwu terminu itwal sabiex jikseb l-irkupru ta' taxxi mingħand individwu ieħor li aġixxa bħala intermedjarju, li hallashom indebitament lilu u li sussegwentement hallashom f'isem l-ewwel individwu għall-benefiċċju tal-Istat, filwaqt li, jekk dan l-individwu kien iħallas dawn it-taxxi direttament lil dan tal-aħħar, l-azzjoni ta' dan l-individwu kienet tkun suġġetta għal terminu ta' rkupru iqsar, li jidderoga mis-sistema ta' dritt komuni tal-azzjoni għall-irkupru ta' pagament mhux**

dovut, peress li l-individwi li jaġixxu bhala intermedjarji jibbenefikaw jistgħu effettivmanet jitolbu lill-Istat Membru l-ammonti eventwalment mhallsa għall-benefiċċju ta' individwi oħrajn.

- 3) Fid-dawl tal-kunsiderazzjonijiet kollha precedenti, il-konstatazzjoni mill-Qorti tal-Ġustizzja, f'sentenza mogħtija wara rinviu għal deċiżjoni preliminari, tal-inkompatibbiltà tan-natura retroattiva tal-leġiżlazzjoni nazzjonali inkwistjoni mad-dritt tal-Unjoni ma għandhiex effett fuq il-bidu tad-dekorrenza tat-terminu ta' preskrizzjoni previst fl-ordinament ġuridiku intern għad-djun dovuti mill-Istat.**

Firem